

اردن کی تہذیب و ثقافت

(سفرنامہ اردن..... چھٹی قسط)

اردن کے سفر کے دوران دارالحکومت سمیت مختلف شہروں میں لوگوں کی بود و باش اور ان کا رہن سہن دیکھنے کا بھی اتفاق ہوا، بہت عرصہ پہلے جب ہم نے حضرت مفتی احمد یار خان نعیمی رحمۃ اللہ علیہ کا سفرنامہ حکیم الامت پڑھا تھا جو ان کے ۱۹۵۲ء کے سفر کی رودادوں پر مشتمل ہے تو اردن کے کلچر اور ثقافت کے بارے میں کچھ معلومات ملی تھیں، وہاں کے لوگوں کی اس وقت جو اخلاقی کیفیت تھی اور جو معاشرتی رنگ تھا، اور جسے ۱۹۸۶ء میں جہان دیدہ میں مفتی تقی عثمانی صاحب نے بھی بیان کیا ہے، اس کی جدید صورت سامنے آئی اور یوں محسوس ہوا جیسے امریکی اخلاقیات کا اثر اردنی تہذیب و ثقافت کو پوری طرح نگل چکا ہو، کسی ملک کی تہذیب و ثقافت کا اندازہ اس کی درسگاہوں اور بازاروں سے بخوبی لگایا جاسکتا ہے، اردن کے بازاروں میں ہر جگہ اور اردن کی جامعات (یونیورسٹیز) میں ہر طرف اردن کی تہذیب و ثقافت کا رنگ نمایاں ہے۔ لباس مکمل طور پر یورپی طرز کا، جوان بچیوں کے کھلے سر اور آزاد بال، ان کی ثقافتی آزادی، اور اسلامی تہذیب و ثقافت سے دوری کا علی الاعلان اظہار کر رہے ہیں۔ نہ ان پر وقرن فی بیوتکن کا کوئی اثر ہے نہ ولا تبرجن قبور الجاہلیۃ الاولیٰ کا کوئی اثر اور نہ ہی انہیں کوئی یہ کہنے کی جرات کرسکتا ہے کہ مسلم قوم کی بیٹیو قرآن نے کہا ہے..... ان یدنین علیہن من جلابیبہن..... مسلم دنیا کی عمومی حالت اب یہی ہے مصر ہو یا شام اردن ہو کہ عراق، بحرین ہو یا امارات و قطر، ہر جگہ مسلمانوں نے اپنی تہذیب و ثقافت کے کان کتر کر رکھ دئے ہیں اور اسے مسجد تک محدود کر دیا ہے۔ اردن کی مرکزی مسجد جامع الحسین میں نماز ادا کرنے کا موقع ملا یہاں اذان کے ساتھ مؤذن نے کچھ اور بھی پڑھا تو میں نے اپنے ساتھ موجود شرکاء سفر جناب منظور احمد راجپوت اور جناب

حافظ سجاد صاحب سے کہا مؤذن کو کچھ ہو گیا ہے، کہنے لگے کیا ہو گیا ہے، میں نے کہا ذرا غور سے کان لگا کر سنیں شاید یہ بھول گیا ہے اور اذان کی بجائے کچھ اور پڑھنے لگا ہے، وہ دونوں متوجہ ہوئے اور پھر مسکرا کر خاموش ہو گئے مگر میں حیران ہو گیا کہ میرا خیال یہ تھا کہ اذان کے ساتھ درود و سلام شاید ہندو پاک کی روایت ہے اور عربوں کے ہاں اسے بدعت سمجھا جاتا ہے لیکن یہاں تو وہی کچھ ہو رہا تھا جو ہمارے ملک کی بہت سی مساجد میں ہوتا ہے اور جس پر بڑے جھگڑے بھی ہوتے ہیں..... اسی طرح کا منظر ہم نے جامع الحسین قاہرہ مصر میں بھی دیکھا تھا جب مؤذن نے اذان کے ساتھ کئی بار حضور ﷺ پر درود و سلام پڑھا، شام کی بعض مساجد میں بھی ایسا ہی دیکھا گیا۔ حسن ہوٹل میں ہم ٹہرے ہوئے تھے اس میں اوپر کی کسی منزل پر شادی ہال بھی تھے کیونکہ ایک روز جب ہے نیچے آرام گاہ میں بیٹھے ہوئے تھے کہ ایک بارات ڈھول تاشے کے ساتھ ہوٹل میں داخل ہوئی آگے آگے دولہا میاں تھے جو ٹھک ٹھک کر چل رہے تھے اور دولہن ان کی طرف منہ کر کے رقص کرتے ہوئے چل رہی تھی، ہم نے خیال کیا کہ شاید کوئی غیر مسلم ہوں گے، مگر پھر ایک اور بارات آئی اس کا انداز بھی وہی تھا، ہوٹل میں موجود بعض اردنیوں سے پوچھا تو انہوں نے کہا یہاں کے کھاتے پیتے لوگوں کا یہی اسٹائل ہے اور یہ مسلم گھرانے ہیں۔ غیر مسلم نہیں۔ انا للہ وانا الیہ راجعون،..... ایسا انداز ہم نے اس سے پہلے کبھی نہ دیکھا تھا، ہماری مشرقی تہذیب میں تو دلہنیں بڑی شرماتی لجاتی ہوئی جاتی ہیں، ایک دوست نے کہا یہ دبا اب اسلامی جمہوریہ پاکستان کے بڑے شہروں میں بھی پھیل رہی ہے۔ **اللهم اننا نعوذ بک من شرور و نفسنا و من سینات اعمالنا**..... بازاروں میں بارگیننگ اور دھوکہ بالکل ہمارے ہی ملک جیسا، دو نمبر مال کی بہتات، چائینا کا مال یہاں بھی مارکیٹ پر چھلایا ہوا ہے۔ اردن کی اپنی مصنوعات بھی نظر آتی ہیں مگر شام سے بہت سی مصنوعات یہاں لائی اور فروخت کی جاتی ہیں۔ ملکی ذرائع آمدن میں سیاحت ایک اہم ذریعہ ہے..... یورپ سے اسرائیل جانے والے قافلے اور پھر شام میں رومن ایمپائر کے آثار کے زائرین بکثرت یہاں آتے ہیں۔ ہوٹل انگریزوں سے

آباد ہیں اور بازار بھی زائیرین سے شاد، ان میں جرمن، فرانسیسی اور رشین بھی بکثرت آتے ہیں، یہود و نصاریٰ کی تہذیبوں کے بڑے بڑے مراکز چونکہ شام اردن اور اسرائیل میں ہیں اس لئے ان مذاہب کے ماننے والوں کے لئے تو یہ سرزمین..... سرزمین مقدس ہے۔ ہے۔ تو ہمارے لئے بھی مگر فلسطین میں داخلہ پر پابندی کے باعث ہمارے لوگ شام ہی سے حرمین شریفین چلے جاتے ہیں۔ عمان کا شہر اونچے اونچے ٹیلوں پر آباد ہے، زمین پتھر ملی اور مٹی سفید ہے، لوگ سرخ و سفید رنگ کے مالک اور عموماً دراز قامت ہیں یہاں کے لوگوں کی باتوں میں مٹھاس ہے، تعلیم کی شرح یعنی شرح خواندگی اعلیٰ درجے کی ہے..... فوج کی خدمت ہر نوجوان پر لازم ہے، ایک طالب علم کو اپنی یونیورسٹی کی تعلیم کی تکمیل سے قبل فوج میں جبری سروس کرنا ہوتی ہے۔ ہم اردن کے فوجیوں سے اور فوجی افسران سے بھی ملے وہ ہمارے مرحوم صدر جنرل محمد ضیاء الحق کو بہت یاد کرتے ہیں۔ (جاری ہے.....)

فارئین و مقالہ نگار حضرات سے گزارش

بعض احباب ہمیں، اخلاقیات، فضائل و مناقب اور اعراس بزرگان دین کی مناسبت سے مضامین، اشتہارات اور بعض مقامات و شخصیات سے جذباتی وابستگی کی مظہر تحریریں اشاعت کے لئے ارسال فرماتے ہیں۔ جبکہ اس مجلہ کا موضوع فقہ المعاملات ہے۔ لہذا براہ کرم ہمیں فقہ المعاملات سے متعلق مواد ہی اشاعت کے لئے ارسال فرمائیں۔

۲۔ مجلہ فقہ اسلامی عوامی پرچہ نہیں بلکہ فقہ المعاملات سے دلچسپی رکھنے والے طلبہ و اہل علم کا ایک علمی و تحقیقی مجلہ ہے اس کے اس معیار کو مزید بہتر بنانے کے لئے معیاری مقالات کی ترسیل کی صورت میں آپ کی معاونت ہمارے لئے باعث افتخار ہوگی۔

(مجلس ادارت)